

॥ श्रीगुरुचरित्र ॥ ~ 1 ~

अध्याय ३० प्रेतांगनाशोक

श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥

नामधारक शिष्यराणा। लागे सिद्धाचिया चरणा।

विनवीतसे कर जोडून। भक्तिभावेकरूनिया ॥ १ ॥

जयजया सिद्धमुनि। तूंचि तारक भवार्णी।

अज्ञानतिमिर नासोनि। ज्योतिःस्वरूप तूंचि होसी ॥ २ ॥

अविद्यामायासागरीं। बुडालों होतों महापुरीं।

तुझी कृपा जाहली तरी। तारिलें मातें स्वामिया ॥ ३ ॥

तुवां दाविला निज-पंथ। जेणें जोडे परमार्थ।

विश्वपालक गुरुनाथ। तूंचि होसी स्वामिया ॥ ४ ॥

गुरुचरित्र सुधारस। तुवां पाजिला आम्हांस।

तृप्त न होय गा मानस। तृषा आणिक होतसे ॥ ५ ॥

॥श्रीगुरुचरित्र ॥ ~ 2 ~

अध्याय ३० प्रेतांगनाशोक

तुवां केलिया उपकारासी। उत्तीर्ण नव्हे मी वंशोवंशीं।

निजस्वरूप आम्हांसी। दाविलें तुम्ही सिद्धमुनि॥६॥

मागे कथा निरोपिलीसी। अभिनव जाहलें सृष्टीसी।

पतिताकरवीं ख्यातीसी। वेद चारी म्हणविले॥७॥

त्रिविक्रम महामुनेश्वरासी। बोधिलें ज्ञान प्रकाशीं।

पुढें कथा वर्तली कैशी। विस्तारावें दातारा॥८॥

एकोनि शिष्याचें वचन। संतोषला सिद्ध आपण।

प्रेमभावें आलिंगोन। आश्वासीतसे तये वेळीं॥९॥

धन्य धन्य शिष्यमौळी। तुज लाधले अभीष्ट सकळी।

गुरुची कृपा तात्काळीं। जाहली आतां परियेसा॥१०॥

॥ श्रीगुरुचरित्र ॥ ~ 3 ~

अध्याय ३० प्रेतांगनाशोक

धन्य धन्य तुझी वाणी। वेध लागला श्रीगुरुचरणीं।
तूंचि तरलासी भवार्णीं। सकळाभीष्टें साधतील॥ ११ ॥

तुवां पुसिला वृत्तांत। संतोष झाला आजि बहुत।
श्रीगुरुमहिमा असे ख्यात। अगम्य असे सांगतां॥ १२ ॥

एकेक महिमा सांगतां। विस्तार होईल बहु कथा।
संकेतमार्गे तुज आतां। निरोपितसें परियेसीं॥ १३ ॥

पुढें असता वर्तमानीं। त्या गाणगग्रामभुवनीं।
महिमा होतसे नित्यनूतनी। प्रख्यातरूप होऊनियां॥ १४ ॥

त्रयमूर्तींचा अवतार। झाला नृसिंहसरस्वती नर।
महिमा त्याची अपरांपर। सांगतां अगम्य परियेसा॥ १५ ॥

॥ श्रीगुरुचरित्र ॥ ~ 4 ~

अध्याय ३० प्रेतांगनाशोक

महिमा तथा त्रयमूर्तीची। सांगतां शक्ति आम्हां कैची।
काया धरूनि मानवाची। चरित्र केलें भूमीवरी ॥ १६ ॥

तथा स्थानीं असतां गुरु। ख्याति झाली अपरांपरु।
प्रकाशत्व चारी राष्ट्र। समस्त येति दर्शना ॥ १७ ॥

येती भक्त यात्रेसी। एकोभावे भक्तीसीं।
श्रीगुरुदर्शनमात्रेसीं। सकळाभीष्ट पावती ॥ १८ ॥

दैन्य पुरुष होती श्रियायुक्त। वांझेसी पुत्र होय त्वरित।
कुष्टें असेल जो पीडित। सुवर्ण होय देह त्याचा ॥ १९ ॥

अक्षहीना अक्ष येति। बधिर कर्णी ऐकती।
अपस्मारादि रोग जाती। श्रीगुरुचरण - दर्शनमात्रें ॥ २० ॥

॥श्रीगुरुचरित्र ॥ ~ 5 ~

अध्याय ३० प्रेतांगनाशोक

परीस लागतां लोहासी। सुवर्ण होय नवल कायसी।
श्रीगुरुकृपा होय ज्यासी। सकळाभीष्ट पावीजे॥२१॥

ऐसें असतां वर्तमानीं। उत्तर दिशे माहुरस्थानीं।
होता विप्र महाधनी। नाम तया गोपीनाथ॥२२॥

तया पुत्र होऊनि मरती। करी दुःख अनेक रीतीं।
दत्तात्रेया आराधिती। स्त्रीपुरुष दोघेजण॥२३॥

पुढें जाहला आणिक सुत। तया नाम ठेविती दत्त।
असती आपण धनवंत। अति प्रीतीं वाढविले॥२४॥

एकचि पुत्र तया घरीं। अति प्रीती तयावरी।
झाला पांच संवत्सरीं। व्रतबंध केला तयासी॥२५॥

॥ श्रीगुरुचरित्र ॥ ~ 6 ~

अध्याय ३० प्रेतांगनाशोक

वर्षे बारा होतां तयासी। विवाह करिती प्रीतीसी।

अतिसुंदर नोवरीसी। विचारून प्रीतिकरें॥२६॥

मदनाचे रतीसरसी। रूप दिसे नोवरीसी।

अति प्रीति सासूश्वशुरासी। महा प्रेमें प्रतिपाळिती॥२७॥

दंपती एकचि वयेसीं। अति प्रिय हर्षीं।

वर्धता झालीं षोडशी। वर्षे तया पुत्रासी॥२८॥

दोघे सुंदर सुलक्षण। एकापरीस एक प्राण।

न विसंबिती क्षण क्षण। अतिप्रिय परियेसा॥२९॥

ऐसी प्रेमें असतां देखा। व्याधी आली त्या पुरुषा।

अनेक औषधें देतां ऐका। आरोग्य नोहे तयासी॥३०॥

॥ श्रीगुरुचरित्र ॥ ~ 7 ~

अध्याय ३० प्रेतांगनाशोक

नवचे अन्न तयासी। सदा राहे उपवासी।

त्याची भार्या प्रीतीसीं। आपण न घे सदा अन्न॥३१॥

पुरुषावरी आपुला प्राण। करी नित्य उपोषण।

पतीस देतां औषधें जाण। प्राशन करी परियेसा॥३२॥

येणेंपरी तीन वर्षीं। झाली व्याधि-क्षयासी।

पतिव्रता स्त्री कैसी। पुरुषासवे कष्टतसे॥३३॥

पुरुषदेह क्षीण झाला। आपण तयासरसी अबला।

तीर्थ घेऊनि चरणकमळा। काळ क्रमी तयाजवळी॥३४॥

दुर्गाधि झालें देह त्याचें। जवळी न येति वैद्य साचे।

पतिव्रता सुमन तिचें। न विसंबेचि क्षणभरी॥३५॥

॥ श्रीगुरुचरित्र ॥ ~ 8 ~

अध्याय ३० प्रेतांगनाशोक

जितुकें अन्न पतीसी । तितुकेचि ग्रास आपणासी ।
जैसे औषध देती त्यासी । आपण घेतसे परियेसा ॥ ३६ ॥

मातापिता दाय्याद गोती । समस्त तिसी वारिती ।
पतिव्रता ज्ञानवंती । न ऐके बोल कवणाचे ॥ ३७ ॥

दिव्यवस्त्रादि आभरणें । त्यजिलीं समस्त भूषणें ।
पुरुषावरी आपुला प्राण । काय सुख म्हणतसे ॥ ३८ ॥

उभयतांचीं मातापिता । महाधनिक श्रीमंता ।
पुत्रकन्येसी पाहतां । दुःख करिती परियेसा ॥ ३९ ॥

अनेक जपानुष्ठान । मंत्रविद्या महा हवन ।
अपरिमित ब्राह्मणभोजन । करविताति अवधारा ॥ ४० ॥

॥ श्रीगुरुचरित्र ॥ ~ 9 ~

अध्याय ३० प्रेतांगनाशोक

अनेक परीचे वैद्य येति। दिव्य-रस औषधें देती।

शमन नव्हे कवणे रींती। महव्याधीनें व्यापिलें ॥४१॥

पुसती जाणत्या ज्योतिष्यासि। पूजा करिती कुळदेवतांसी।

कांही केलिया पुत्रासी। आरोग्य नोहे सर्वथा ॥४२॥

वैद्य म्हणती तये वेळीं। नव्हे बरवें त्यासी अढळीं।

राखिल जरी चंद्रमौळी। मनुष्ययत्न नव्हे आतां ॥४३॥

ऐसे ऐकोनि मातापिता। दुःखे दाटलीं करिती चिंता।

जय जया जगन्नाथा। दत्तात्रेया गुरुमूर्ति ॥४४॥

आराधोनियां तुम्हांसी। पुत्र लाधलों संतोषीं।

पापरूप आपणासी। निधान केवीं रहों पाहे ॥४५॥

अध्याय ३० प्रेतांगनाशोक

एकचि पुत्र आमचे वंशी। त्यातें जरी न राखसी।

प्राण देऊं तयासरसीं। दत्तात्रेया स्वामिया ॥४६॥

ऐसें नानापरी देखा। दुःख करती जननीजनका।

वारीतसे पुत्र एका। मातापिता आलिंगोनि ॥४७॥

म्हणे आपुले भोग सरले। जितुकें ऋण तुम्हां दिधलें।

अधिक कैचे घेऊं भलें। ऋणानुबंध न चुकेचि ॥४८॥

ऐसे ऐकोनि मातापिता। दोघे जाहलीं मूर्च्छागता।

पुत्रावरी लोळतां। महादुःखें वाटोनियां ॥४९॥

म्हणती ताता पुत्रराया। आमुची आशा झालि वाया।

पोषिसी आम्हां म्हणोनियां। निश्चय केला होता आपण ॥५०॥

॥ श्रीगुरुचरित्र ॥ ~ 11 ~

अध्याय ३० प्रेतांगनाशोक

उबगोनियां आम्हांसी। सोडूनि केवीं जाऊ पाहसी।
वृद्धाप्यपणीं आपणांसी। धर्म घडे केवीं तुज ॥ ५१ ॥

एकोनि मातापितावचन। विनवीतसे आक्रंदोन।
करणी ईश्वराधीन। मनुष्ययत्न काय चाले ॥ ५२ ॥

मातापित्यांचें ऋण। पुत्रें करावें उत्तीर्ण।
तरीच पुत्रत्व पावणें। नाही तरी दगडापरी ॥ ५३ ॥

मातेनें केले मज पोषण। एके घडीचें स्तनपान।
उत्तीर्ण नव्हे भवार्ण। जन्मांतरीं येऊनियां ॥ ५४ ॥

आपण जन्मलों तुमचे उदरीं। कष्ट दाविले अतिभारी।
सौख्य न देखां कवणेपरी। ऐसा आपण पापी देखा ॥ ५५ ॥

अध्याय ३० प्रेतांगनाशोक

आता तुम्हीं दुःख न करणें। परमार्थीं दृष्टी देणें।
जैसें कांहीं असेल होणें। ब्रह्मादिकां न सुटेचि॥५६॥

येणेंपरी जननीजनकां। संभाषीतसे पुत्र निका।
तेणेपरी स्त्रियेसी देखा। सांगतसे परियेसा॥५७॥

म्हणे ऐक प्राणेश्वरी। झाले आमुचे दिवस सरी।
मजनिमित्तें कष्टलीस भारी। वृथा गेले कष्ट तुझे॥५८॥

पूर्वजन्मींचे वैरपण। तुजसीं होता माझा शीण।
म्हणोनि तूंतें दिधलें जाण। जन्मांतरींचे कष्ट देखा॥५९॥

तूं जरी रहासी आमुचे घरीं। तुज पोशितील परिकरी।
तुज वाटेल कष्ट भारी। जाई आपुले माहेरा ॥६०॥

अध्याय ३० प्रेतांगनाशोक

ऐसे तुझे सुंदरपण । न लाधे आपण दैवहीन।
न राहे तुझे अहेवपण। माझे अंग स्पर्शतां॥६१॥

एकोनि पतीचें वचन। मूर्च्छा आली तत्क्षण।
माथा लावूनियां चरणा। दुःख करी तये वेळीं॥६२॥

म्हणे स्वामी प्राणेश्वरा। तुम्ही मज न अवेहेरा।
तुम्हांसरी दातारा । आणिक नाहीं गति आपणा॥६३॥

जेथें असे तुमचा देह । सर्वेचि असे आपण पाहे।
मनीं न करा संदेह। समागमी तुमची आपण॥६४॥

ऐसे दोघांचिया वचनी । ऐकोनियां जनकजननी।
देह टाकोनियां धरणीं। दुःख करिती तयेवेळीं॥६५॥

॥श्रीगुरुचरित्र ॥ ~ 14 ~

अध्याय ३० प्रेतांगनाशोक

उठवूनियां श्वशुरासी। संबोखीतसे सासूसी।

न करा चिंता हा भरंवसीं। पति आपुला वांचेल ॥ ६६ ॥

विनवीतसे तये वेळीं। आम्हां राखेल चंद्रमौळी।

पाठवा एखाद्या स्थळीं। पति आपुला वांचेल ॥ ६७ ॥

सांगती लोक महिमा ख्याति। नरसिंहसरस्वती श्रीगुरुमुर्ति।

गाणगापुरीं वास करिती। तया स्वामी पहावें ॥ ६८ ॥

त्या दर्शनमात्रेसीं। आरोग्य होईल पतीसी।

आम्हां पाठवां त्वरितेसीं। म्हणोनि चरणा लागली ॥ ६९ ॥

मानवली गोष्ट समस्तांसी। मातापिताश्वशुरांसी।

निरोप घेऊनि सकळिकांसी। निघती झाली तये वेळीं ॥ ७० ॥

अध्याय ३० प्रेतांगनाशोक

तया रोगिया करोनि डोली । घेवोनि निघाली ते बाळी ।
विनवीतसे तये वेळीं । आपले सासुश्वशुरांसी ॥ ७१ ॥

स्थिर करूनि अंतःकरण । सुखें रहावें दोघेंजण ।
पति असे माझा प्राण । राखील माझें कुळदैवत ॥ ७२ ॥

म्हणोनि सासूश्वशुरांसी । नमन करी प्रीतीसीं ।
आशीर्वाद देती हर्षीं । अहेवपण स्थिर होय ॥ ७३ ॥

तुझे दैवें तरी आतां । आमुचा पुत्र वांचो वो माता ।
म्हणोनि निघाले बोळवीत । आशीर्वाद देताति ॥ ७४ ॥

येणेंपरी पतीसहित । निघती झाली पतिव्रता ।
क्वचित्काळ मार्ग क्रमितां । आलीं गाणगापुरासी ॥ ७५ ॥

अध्याय ३० प्रेतांगनाशोक

मार्ग क्रमितां रोगियासी। आधिक जाहला त्रिदोषी।

उतरतां ग्रामप्रदेशीं। अतिसंकट जाहलें पैं॥७६॥

विचारितां श्रीगुरुसी। गेले होते संगमासी।

जावें म्हणोनि दर्शनासी। निघती झाली तये वेळीं॥७७॥

पतिव्रता तये वेळ। आली आपुले पतीजवळ।

पहातां जाहला अंतकाळ। प्राण गेला तत्क्षणीं॥७८॥

आकांत करी ते नारी। लोळतसे धरणीवरी।

भोंसकूनि घ्यावया सुरी। वारिती तियेसी ग्राम लोक॥७९॥

आफळी शिर भूमीसी। हाणी उरी पाषाणेसीं।

केश मोकळे आक्रोशीं। प्रलापीतसे परियेसा॥८०॥

॥श्रीगुरुचरित्र ॥ ~ 17 ~

अध्याय ३० प्रेतांगनाशोक

हा हा देवा काय केलें। कां मज गाईसी गांजिले।

आशा करूनि आल्यें। राखिसी प्राण म्हणोनि ॥८१॥

पूजेसी जातां देउळांत। पडे देऊळ करी घात।

ऐशी कानीं न ऐकों मात। दृष्टांत झाला आपणासी ॥८२॥

उष्णकाळीं तापोनि नरु। ठाकोनि जाय एखादा तरु।

वृक्षचि पडे आघात थोरु। तयापरी झालें मज ॥८३॥

तृषेकरूनि पीडित। जाय मनुष्य गंगेत।

संधीं सुसरी करी घात। तयापरी मज झालें ॥८४॥

व्याघ्रभयें पळें धेनु। जाय आधार म्हणोनु।

तेथेंचि वधिती यवनु। तयापरी झाले मज ॥८५॥

अध्याय ३० प्रेतांगनाशोक

ऐसी पापी दैवहीन। आपुले पतीचा घेतला प्राण।
मातापितरांसी त्यजून। घेवोनि आल्यें विदेशीं॥८६॥

येणेपरी दुःख करीत। पाहूं आले जन समस्त।
संभाषिताति दुःखशमता। अनेकपरीकरूनियां॥८७॥

वारिताति नारी सुवासिनी। कां वो दुःख करिसी कामिनी।
विचार करी अंतःकरणीं। होणार न चुके सकळिकांसी॥८८॥

ऐसें म्हणतां नगरनारी। तिसी दुःख झालें भारी।
आठवीतसे परोपरी। आपुलें जन्मकर्म सकळ॥८९॥

एका तुम्ही मायबहिणी। आतां कैसी वांचूं प्राणीं।
पतीसी आल्यें घेऊनि। याची आशा करोनियां॥९०॥

अध्याय ३० प्रेतांगनाशोक

आतां कवणा शरण जावें। राखेल कोण मज जीवें।

प्राणेश्वरा त्यजूनि जावें। केवीं वांचूं म्हणतसे॥९१॥

बाळपणीं गौरीसी। पूजा केली शंकरासी।

विवाह होतां परियेसीं। पूजा केली मंगळागौरी॥९२॥

अहेवपणाचें आशेनीं। पूजा केली म्यां भवानी।

सांगती मातें सुवासिनी। अनेकपरी व्रतादिकें॥९३॥

जें जें सांगती माते व्रत। केली पूजा अखंडित।

समस्त जाहलें आतां व्यर्थ। रुसली गौरी आपणावरी॥९४॥

आतां माझिये हळदीसी। चोर पडले गळेसरीसी।

सर्वस्व दिधलें वन्हीसी। कंकण-कंचुकी परियेसा॥९५॥

अध्याय ३० प्रेतांगनाशोक

कोठें गेलें माझें पुण्य। वृथा पूजिला गौरीरमण।
कैसें केलें मज निर्वाण। ऐका मायबहिणी हो ॥९६॥

केवीं राहूं आतां आपण। पति होता माझा प्राण।
लोकांसरिसा नोहे जाण। प्राणेश्वर परियेसा ॥९७॥

ऐसें नानापरी देखा। करी पतिव्रता दुःखा।
पतीच्या पाहूनियां मुखा। आणिक दुःख अधिक करी ॥९८॥

आलिंगोनि प्रेतासि। रोदन करी बहुवसी।
आठवी आपुले पूर्व दिवसी। पूर्वस्नेह तये वेळीं ॥९९॥

म्हणे पुरुषा प्राणेश्वरा। कैसें त्यजिलें करा।
उबग आला तुम्हां थोरा। म्हणोनि मातें उपेक्षिलें ॥१००॥

अध्याय ३० प्रेतांगनाशोक

कैसी आपण दैवहीन। तटाकीं खापर लागतां भिन्न।
होतासि तूं निधान। आयुष्य तुझें उणें जहालें॥१०१॥

तुमचे मातापितयांसी। सांडूनि आणिलें परदेशीं।
जेणेंपरी श्रावणासी। वधिलें रायें दशरथें॥१०२॥

तैसीं तुमचीं जनकजननी। तुम्हां आणिलें त्यजूनि।
तुमची वार्ता ऐकोनि। प्राण त्यजितील दोघेजण॥१०३॥

तीन हत्या भरंवसीं। घडल्या मज पापिणीसी।
वैरिणी होय मी तुम्हांसी। पतिघातकी आपण सत्य॥१०४॥

ऐशी पापिणी चांडाळी। निंदा करिती लोक सकळीं।
प्राण घेतला मींचि बळी। प्राणेश्वर दातारा॥१०५॥

अध्याय ३० प्रेतांगनाशोक

स्त्री नव्हे मी तुमची वैरी। जैसी तिखट शस्त्र सुरी।
वेधिली तुमचे शरीरीं। घेतला प्राण आपणचि॥१०६॥

मातापिता बंधु सकळीं। जरी असती तुम्हांजवळीं।
मुख पाहती अंतकाळीं। त्यांसि विघ्न आपण केलें॥१०७॥

माझ्या वृद्ध सासुसासऱ्यांस। होती तुमची आस।
उरला नाहीं सोस। त्यांतें सांडोनि केवीं जातां॥१०८॥

एकचि उदरीं तुम्ही त्यांसी। उबगलेति पोसावयासी।
आम्हां कोठें ठेवूनि जासी। प्राणेश्वरा दातारा॥१०९॥

आतां आपण कोठें जावें। कवण मातें पोसील जीवें।
न सांगतां आम्हांसी बरवें। निघोनि गेलासी प्राणेश्वरा॥११०॥

अध्याय ३० प्रेतांगनाशोक

तूं माझा प्राणेश्वरु। तुझें ममत्व केवीं विसरूं।
लोकांसमान नव्हसी नरु। प्रतिपाळिलें प्रीतिभावें॥ १११ ॥

कधीं नेणें पृथक्शयन। वामहस्त-उसेवीण।
फुटतसे अंतःकरण। केवीं वाचों प्राणेश्वरा ॥ ११२ ॥

किती आठवूं तुझे गुण। पति नव्हसी माझा प्राण।
सोडोनि जातोसि निर्वाण। कवणेपरी वांचूं मी ॥ ११३ ॥

आतां कवण थाज्या जाणें। कवण घेतील मज पोसणें।
बालविधवा म्हणोनि जन। निंदापवाद ठेवती ॥ ११४ ॥

एकही बुद्धि मज न सांगतां। त्यजिला आत्मा प्राणनाथा।
कोठें जावें आपण आतां। केशवपन करूनि ॥ ११५ ॥

अध्याय ३० प्रेतांगनाशोक

तुझे प्रेमें होतें भरल्यें। मातापितयांतें विसरल्यें।
त्यांचे घरा नाहीं गेल्यें। बोलावणीं नित्य येति॥११६॥

केवीं जाऊं त्यांच्या घरा। उपेक्षितील प्राणेश्वरा।
दैन्यवृत्तीं दातारा। चित्तवृत्ति केवीं धरू॥११७॥

जंववरी होतासी तूं छत्र। सर्वा ठायीं मी पवित्र।
मानिती सकळ इष्टमित्र। आतां निंदा करतील॥११८॥

सासूश्वशुरापाशीं जाणें। मज देखतां त्याहीं मरणें।
गृह जहालें अरण्य। तुम्हांविणें प्राणेश्वरा॥११९॥

घेवोनि आल्यें आरोग्यासी। येथें ठेवूनि तुम्हांसी।
केंवी जाऊं घरासी। राक्षसी मी पापीण॥१२०॥

अध्याय ३० प्रेतांगनाशोक

ऐसें नानापरी ते नारी । दुःख करी अपरांपरीं ।

इतुकें होतां अवसरीं । आला तेथे सिद्ध एक ॥ १२१ ॥

भस्मांकित जटाधारी । रुद्राक्षमाळा भूषण- अळंकारी ।

त्रिशुळ धरिला असे करीं । येऊनि जवळी उभा ठेला ॥ १२२ ॥

संभाषीतसे तया वेळीं । कां वो प्रलापिसी स्थूळीं ।

जैसे लिहिलें कपाळीं । तयापरी होतसे ॥ १२३ ॥

पुर्वजन्मींचें तपफळ । भोगणें आपण हें अढळ ।

वायां रडसी निर्फळ । शोक आतां करूं नको ॥ १२४ ॥

दिवस आठ जरी तूं रडसी । न ये प्राण प्रेतासी ।

जैसे लिहिलें ललाटेसी । तयापरी घडेल जाण ॥ १२५ ॥

अध्याय ३० प्रेतांगनाशोक

मूढपणें दुःख करिसी। समस्तां मरण तूं जाणसी।

कवण वांचला असे धरित्रीसी। सांग आम्हांसी म्हणतसे ॥ १२६ ॥

आपुला म्हणसी प्राणेश्वरु। कोठे उपजला तो नरु।

तुझा जन्म झाला येरु। कवण तुझी मातापिता ॥ १२७ ॥

पुर येतां गंगेंत। नानापरीचीं काष्ठें वाहत।

येऊनि एके ठायीं मिळत। फांकती आणिक चहूंकडे ॥ १२८ ॥

पाहें पां एका वृक्षावरी। येती पक्षी अपरांपरी।

क्रमोनि प्रहर चारी। जाती मागुती चहूंकडे ॥ १२९ ॥

तैसा हा संसार जाण नारी। कवण वांचला असे स्थिरीं।

मायामोहें कलत्रपुत्रीं। पति म्हणसी आपुला ॥ १३० ॥

अध्याय ३० प्रेतांगनाशोक

गंगेमध्ये जैसा फेन। तेणेपरी देह जाण।

स्थिर नोहे, याचि कारण। शोक वृथा करूं नको॥१३१॥

पंचभूतात्मक देह। तत्संबंधीं गुण पाहें।

आपुलें कर्म कैसें आहे। तैसा गुण उद्भवे॥१३२॥

गुणानुबंधें कर्म घडतीं। कर्मासारिखी दुःख-प्राप्ति।

मायामोहाचिया रीतीं। मायामयसंबंधें॥१३३॥

मायासंबंधें मायागुण। उपजे सत्त्व-रज-तमोगुण।

येणेंचि तिन्ही देह जाण। त्रिगुणात्मक देह हा॥१३४॥

हा संसार वर्तमान। समस्त कर्मांचे अधीन।

सुखदुःख आपुले गुण। भोगिजे आपुलें आर्जव॥१३५॥

अध्याय ३० प्रेतांगनाशोक

कल्पकोटी दिवसवरी। देवांस आयुष्य आहे जरी।
त्यांसी काळ न चुके सरी। मनुष्याचा कवण पाड ॥ १३६ ॥

काळ समस्तांसी कारण। कर्माधीन देहगुण।
स्थिर कल्पिता साधारण। पंचभूत देहासी ॥ १३७ ॥

काळ- कर्म-गुणाधीन। पंचभूतात्मक देह जाण।
उपजतां संतोष नको माना। मेलिया दुःख न करावें ॥ १३८ ॥

जधीं गर्भ होता नरू। जाणिजे नश्य म्हणोनि प्रख्यात थोरु।
त्याचे जैसे गुणकर्म -विवरु। तैसें मरण जन्म परियेसा ॥ १३९ ॥

कोणा मृत्यु पूर्ववयसीं। कवणा वृद्धाप्येसीं।
जैसें आर्जव असे ज्यासी। त्यापरी घडे जाणा ॥ १४० ॥

अध्याय ३० प्रेतांगनाशोक

पूर्वजन्मार्जवासरसीं। भोगणें होय सुखदुःख अंशी।

कलत्र-पुत्र- पति हर्षीं। पापपुण्यांशें जाणा ॥ १४१ ॥

आयुष्य सुखदुःख जाणा। समस्त पापवश्य- पुण्य।

ललाटीं लिहिलें असे ब्रह्मानें। अढळ जाण विद्वज्जना ॥ १४२ ॥

एखादे समयीं कर्मासी। लंघिजेल पुण्यवशीं।

देवदानव मनुष्यांसी। काळ न चुके भरवंसे ॥ १४३ ॥

संसार म्हणजे स्वप्नापरी। इंद्रजाल गारुडीसरी।

मिथ्या जाण तयापरी। दुःख आपण करूं नये ॥ १४४ ॥

शतसहस्रकोटि जन्मीं। तूं कवणाची कोण होतीस गृहिणीं।

वायां दुःख करिसी झणी। मूर्खपणें करूनियां ॥ १४५ ॥

॥ श्रीगुरुचरित्र ॥ ~ 30 ~

अध्याय ३० प्रेतांगनाशोक

पंचभूतात्मक शरीर। त्वचा मांस शिरा रुधिर।

मेद मज्जा अस्थि नर। विष्टा-मूत्र-श्लेष्म संबंधीं॥ १४६॥

ऐशा शरीराघोरांत। पाहतां काय असे स्वार्थ।

मल मूत्र भरलें रक्त। त्याकारणें शोक कां करिसी॥ १४७॥

विचार पाहें पुढें आपुला। कोणेपरी मार्ग असे भला।

संसारसागर पाहिजे तरला। तैसा मार्ग पाहें बाळे॥ १४८॥

येणेंपरी तियेसी। बोधिता झाला तापसी।

ज्ञान झाले तियेसी। सांडी शोक त्यावेळीं॥ १४९॥

कर जोडोनि तये वेळीं। माथा ठेवोनि चरणकमळीं।

विनवीतसे करुणाबहाळीं। उद्धरीं स्वामी म्हणोनियां॥ १५०॥

॥ श्रीगुरुचरित्र ॥ ~ 31 ~

अध्याय ३० प्रेतांगनाशोक

कवण मार्ग आपणासी। जैसा स्वामी निरोप देसी।
जनक जननी तूं आम्हांसी। तारीं तारीं म्हणतसे ॥ १५१ ॥

कवणेपरी तरेन आपण। हा संसार भवार्ण।
तुझा निरोप करीन। म्हणोनि चरणा लागली ॥ १५२ ॥

एकोनि तियेचें वचन। सांगे योगी प्रसन्नवदन।
बोलतसे विस्तारून। आचरण स्त्रियांचे ॥ १५३ ॥

म्हणोनि सरस्वती गंगाधर। सांगे गुरुचरित्रविस्तार।
ऐकतां समस्त पाप दूर। सकळाभीष्टें साधतीं ॥ १५४ ॥

इति श्रीगुरुचरित्रामृते परमकथाकल्पतरौ श्रीनृसिंहसरस्वत्युपाख्याने
सिद्ध-नामधारकसंवादे प्रेतांगनाशोको नाम

त्रिंशत्तमोऽध्यायः ॥ २८ ॥

॥ श्रीगुरुदत्तात्रेयार्पणमस्तु ॥

॥ श्रीगुरुदेव दत्त ॥